

నూరుగావాలకు దొంగ

వసుందర

వీరన్న వీధరుగుమీద కూర్చుని ఉండగా వాళ్ళింటి ముందు ఓ నడివయస్కుడు ఆగాడు. వీరన్నకు ఆ నడివయస్కుడి నెప్పుడూ చూసిన గుర్తులేదు. అందుకని-
“ఎవరిల్లు కావాలి?” అనడిగాడు.

“వీరన్న గారిల్లి దేనాండీ?” అనడిగా డా వ్యక్తి.

“నేనే వీరన్నను—” అన్నాడు వీరన్న కాస్త ఆశ్చర్యపడుతూ.

“నా పేరు లక్ష్మణరావండి!” అన్నాడతను.

పేరు కూడా వీరన్నకు ఎప్పుడూ విన్నట్లునిపించలేదు.

“నన్ను విశాఖపట్నంనుంచి బంగారయ్యగారు పంపారండి—” అన్నాడు లక్ష్మణరావు మళ్ళీ.

బంగారయ్య సంగతి అటుంచితే విశాఖపట్నంలోనే వీరన్నకు తెలిసిన వాళ్ళెవ్వరూ లేరు. అందుకని ఆయన ఇంకా వెళ్లి మొహంవేసుకుని ఆ వ్యక్తివంకే చూస్తూ ఉండిపోయాడు.

“మీ యింట్లో నాలుగు రోజులుండి వెడదామని వచ్చాను. ఊళ్ళో నాకు ముఖ్యమైన పని ఒకటున్నదండి. ఎవరింట్లో ఉండడానికి లేదు. బంగారయ్యగారు మీ పేరు నూచించారు—” అన్నాడు లక్ష్మణరావు.

“మీరు లోపలకు రావచ్చు. కానీ బంగారయ్యగారెవరో నాకు తెలియడంలేదు—” అన్నాడు వీరన్న. ఆయన లోపలకు రావచ్చన్న ఒక్కమాట ఆసరాగా చేసుకుని ఇంట్లో ప్రవేశించాడు లక్ష్మణరావు. వీరన్న కూడా అతడిననుసరించాడు. బంగారయ్య ఎవరో చెప్పే ప్రయత్నమేమీ చేయకుండానే లక్ష్మణరావు మండువాలలో ఓ బల్లమీద కూర్చున్నాడు.

అప్పుడు వీరన్నే అడిగాడు “బంగారయ్యగారెవరు?”

“ఎక్కడో వున్న బంగారయ్యగారి సంగతేండు కండీ? ఇక్కడున్న నా విషయం చెబుతాను. అయితే మొత్తం వివరాలు మీరు రహస్యంగా ఉంచుతానని మాటివ్వాలి—” అన్నాడు లక్ష్మణరావు.

లక్ష్మణరావు తరహా ఏమిటో వీరన్నకు అర్థంకాలేదు. అయినప్పటికీ ఆ మనిషిగురించి కొంతైనా తెలుస్తుందన్న ఆశతో— “చెప్పండి—మాట యిచ్చాననే అనుకోండి—” అన్నాడు.

లక్ష్మణరావు చెప్పనారంభించాడు.

ప్రభుత్వం ప్రజల పరిస్థితి మెరుగుజేయడానికి ఎన్నో పథకాలు, ప్రణాళికలు రూపొందించింది. అన్నింటాకీ ముఖ్యమైనది గ్రామాభివృద్ధి. అయితే కొందరు స్వార్థపరుల కారణంగానూ, ప్రజల ఆజ్ఞానం కారణంగానూ ఒక్క పథకమూ సరిగా అమలు జరగడంలేదు. డబ్బుకు డబ్బూ అయిపోతుంది. ఫలితం కనబడడంలేదు.

అందువలన అలాంటి స్వార్థపరుల ఉనికిని కనిపెట్టి వారిని నిర్దోషిణ్యంగా అణచివేయాలని ప్రభుత్వం సంకల్పించింది. కమిటీలు వేసే ఆటే ప్రయోజన ముండడంలేదు. బహిరంగంగా ఏ విచారణ సంఘాన్ని నియమించినా స్వార్థపరులు తమ పలుకుబడి వినియోగించి తప్పుడు సమాచారం అందేలాగునో, తప్పుడు నివేదిక తయారయేలాగునో చేయగలుగుతూన్నారు. ఇది గ్రహించిన ప్రభుత్వం కొత్త పద్ధతి అనుసరించాలనుకుంది. ప్రతి గ్రామంలో ఎవరెవరు యెలాంటి ఆన్యా యాలు చేస్తున్నారో, ఎవరెవరు ఎలా నష్టపోతున్నారో తెలుసుకోవడం కోసం భారీ ఎత్తున రహస్య గూఢచారుల్ని నియమించింది.

లక్ష్మణరావు అలాంటి గూఢచారి.

ఇది వినగానే వీరన్నకు కాళ్ళూ, చేతులూ ఆడలేదు. “అయితే మీరు మా యింట్లో వుండొద్దు. ఈ విషయం బయటపడిందంటే ఆ నూరిబాబుగారు నన్ను బ్రతక నివ్వడు—”

“నూరిబాబెవరు?” అన్నాడు లక్ష్మణరావు తాపీగా.

“ఈ గ్రామానికి మకుటంలేని మహారాజు. పేరుకి మునసబే అయినా ఊరి ప్రెసిడెంటు కూడా ఆయనకు గడగడలాడతాడు. ఊళ్ళో అంతా కూడా ఆయనకు అంతో యింతో ఏదో విధంగా బాకీ పడివున్నారు. ఆయన దగ్గర అప్పతీస్తే ఆయన తీర్చమన్నప్పుడు డబ్బు లేకున్నా ఎలాగో ఆలా తీర్చాలి. వద్దంటే వడ్డీ పెరుగుతున్నాసరే బాకీ తీర్చకూడదు. ఆయనక్కోపంవస్తే పది రోజుల్నించి మంచాన పడివున్నవాడు కూడా దొంగతనం చేశాడన్న నేరంమీద జైలుకు పోవలసిందే! ఆయన

కప్పుడు కోపంవస్తుందో తెలియదు. అదాయన కప్పు
డోస్తుందోనని భయపడుతూ దినదిన గండంలా రోజులు
వెళ్ళబుచ్చుతూంటారు—” అన్నాడు వీరన్న.

“బంగారయ్య నాకు మంచి ఇల్లే చెప్పాడు. మీరు
ఇచ్చిన సమాచారం నాకు ఎంతగానో సహకరిస్తుంది—”
అన్నాడు లక్ష్మణరావు.

“అయ్యబాబోయ్— నేను మీకు సమాచారం చెప్ప
లేదు. పరిసితి అరంచేసుకుంటారని సంగతి చెప్పానంతే—”
అన్నాడు వీరన్న వణికిపోతూ.

“వీరన్న గారూ— మీరు భయపడకండి. నూరిబాబు
రావణాసురుడైతే నేను శ్రీరామచంద్రుణ్ణి! ఎంతటి
వాణ్ణి వంచగల శక్తి నాకుంది. నా శక్తియుక్తులు
మీకే చూద్దురుగాని! ఒక ప్రభుత్వోద్యోగికి మీరు తప్పక
అశ్రయమిచ్చి సహకరించగలరని బంగారయ్య చెప్పాడు.
అయిన అబద్ధం చెప్పలేదని నాకిప్పుడనిపిస్తోంది!”
అన్నాడు లక్ష్మణరావు.

అతడి కళ్ళలో ఏదో మెరుపు. ముఖంలో ఏదో
తేజస్సు. అది గమనించిన వీరన్న ఇంకేమీ అనలేక ఊరు
కున్నాడు. బంగారయ్య ఎవరని కూడా అడగలేదు.
అడిగి ప్రయోజనంలేదని ఊరుకున్నాడు.

2

వీరన్న అగ్రామంలో ఒక సామాన్య గృహస్థు.
అయినకు నాలుగేకరాల భూమి, యాభై అయిదేళ్ళ
వయసు, ఇద్దరు కూతుళ్ళు, ఇద్దరు కొడుకులు, స్వంతిల్లు
ఉన్నాయి. కూతుళ్ళిద్దరికీ పెళ్ళిళ్ళయి కాపురాలకు వెళ్ళి
పోయారు. పెద్ద కొడుక్కు పెళ్ళయింది. కోడలు కాపు
రానికివచ్చి నాలుగేళ్ళయింది. మనవడు కూడా పుట్టాడు.

రెండో కొనుక్కిరవై వీళ్లు. ఇంకా పెళ్ళి కాలేదు.

ఇంట్లో ఎవరికీ అక్షరజ్ఞానానికి మించిన చదువులేదు. మగాళ్ళు ముగ్గురూ కలిసి స్వంత వ్యవసాయంచేసి ఏడాదికి మూడు పంటలు తీస్తున్నారు. జీవిపం ఫరవా లేదన్నట్లుగానే ఉంది కానీ అదంతా నూరిబాబు దయ మీద ఆధారపడివుంది.

రెండో కూతురి పెళ్ళిచేసినపుడు వీరన్న నూరిబాబు దగ్గర కొంత డబ్బు అప్పు తెచ్చాడు. సగానికిపైగా చెల్లు వేశాడు. మిగతాది నూరిబాబు తీసుకోవడంలేదు. అవతల వడ్డీ పెరుగుతోంది. నూరిబాబు బాకీ వీర్చనివ్వడు. ఏదో ఒక గోజున ఆ నాలుగెకరాలూ కాజేస్తాడేమోనని వీరన్న భయం. ఆ ఒక్క భయంలేకపోతే వీరన్న జీవితం చాలా సుఖంగా వున్నట్లు లెక్క.

ఆ ఊళ్ళో ఒక్క వీరన్నకే కాదు. చాలామందికి ఇలాంటి భయాలున్నాయి.

లక్ష్మణరావు గాక వీరన్నకు ఆనందాన్నే కలిగించింది. ఆయనకు నూరిబాబు గురించిన పూర్తి సమాచారం చెప్పాలనే వుంది. కానీ తనకేమవుతుందోనన్న భయమా ఉంది. ఆయన సందిగ్ధ నాధారంగా చేసుకుని లక్ష్మణ రావు తెలివిగా ఆయననుంచి చాలా సమాచారం రాబట్టాడు.

“అసలు నూరిబాబు దగ్గర్నుంచే అప్పెందుకు చెయ్యాలి? ఈ ఊళ్ళో అప్పిచ్చే నాధుడింకొకడు లేడా?” అన్నాడు లక్ష్మణరావు.

“లేకేం—చాలామంది ఉన్నారు. కానీ ఎవరికీ ఆప సరమున్నా అంతా నూరిబాబు దగ్గరకే వెళ్ళాలి. ఆయన అనుమతిలేనిదే ఊళ్ళో ఇంకెవ్వరూ అప్పలివ్వరు. నూరి

బాబుకు తెలియకుండా ఎరడేనా అప్పిచ్చినా, తీసుకున్నా వాడికి మాడిందన్నమాటే!” అన్నాడు వీరన్న.

“ఇది మరీ చచ్చుగామంలా ఉంది. పౌరుషంలో తిరగబడవారేలేరా?” అన్నాడు లక్ష్మణరావు.

“లేకేం—అలా ఒక్కడే ఒక్కడు ఎగురుతిరిగాడు. ఎగురుతిరిగిన మర్నాటిప్పించీ వాడు కనపడలేదు. ఇంత వరకూ వాడి ఆచూకీ తెలియలేను—” అన్నాడు వీరన్న.

లక్ష్మణరావు ఆ మాయమైన వాడి పేరు, వివరాలు తెలుసుకున్నాడు. సత్యం మాయమై నాలుగేళ్ళయిందట.

“అతడి ఆచూకీ నేను బయట వెడతాను—” అన్నాడు లక్ష్మణరావు. ఆవేశం అతడి కళ్ళలో కనబడింది.

“ఇప్పుడు సత్యంగాడి తలిదండ్రులే ఏమీ చెయ్యలేక పోయారు. నాలుగేళ్ళ తర్వాత ఇప్పుడు మీరేం చెయ్య గలరు?” అన్నాడు వీరన్న—“పోలీసులు, ప్రభుత్వాధికారులు అంతా ఆ నూరిబాబు చేతిలోని మనుషులు—”

“ఇప్పుడు నేను సత్యం ఇంటికి వెడతాను—” అంటూ లక్ష్మణరావు లేచాడు.

వీరన్న భయంగా—“వద్దు—మీరు కూపీ లాగడం మొదలెడితే నుండు మా పని అయిపోతుంది—” అన్నాడు.

“నేనుండగా మీకేం భయంలేదు—” అంటూ లక్ష్మణరావు కదిలాడు. అతడు సత్యం ఇంటికి వెళు తున్నాడని గ్రహించిన వీరన్న కొద్ది క్షణాలు మాత్రం ఆలోచించి తను నూరిబాబు ఇంటికి బయల్దేరాడు.

3

“వీరా పోతరాజూ — బొత్తిగా పదిరూపాయల వడ్డీతో బాకీ కొట్టేద్దామనుకుంటున్నావా — వడ్డీ మొత్తం

నూరూపాయలు కావలసిందే. అంతవరకూ బాకీ తీర్చాడు—” అన్నాడు నూరిబాబు.

“పిల్లలుగలవాణ్ణి బాబూ — తమరలాగంటే ఏమే పోతాను? దయించి ఈ బాకీ జమకట్టుకోవాలి!” అన్నాడు పోతరాజు.

“నేను మాటంటే మాటే!” అన్నాడు నూరిబాబు. పోతరాజు నూరిబాబు పాదాలు పట్టుకుని—“తమరి కెందుకో నామీద కోపమొచ్చింది. కారణం చెబితే తప్పుకాయమని లెంపలేసుకుంటాను. ఈ రోజుకాకపోతే మళ్ళీ బాకీ తీర్చుకోలేను—” అన్నాడు.

నూరిబాబు నిట్టూర్చి — “బాతిగా కాదు పట్టేసు కున్నావు. ఏమీ అనలేకపోతున్నాను. సరేలే—మాపాలి కాపు కీమధ్య పనెక్కువైపోయి—అన్ని పనులూ సరిగా చేయలేకపోతున్నాడు. మీ రెండోవాణ్ణి ఓ మూడు నాలుగు నెలలపాటు మా పశువుల్ని మేపమను. వెళ్ళు—” అన్నాడు.

అదే మహా ప్రసాదమన్నట్లు పోతరాజు బాకీతీర్చి అక్కణ్ణించి కదిలాడు. కొడుకెలాగూ కొందరి పశువులు మేపుతున్నాడు. పనిలో పనిగా నూరిబాబు పశువులు మేపడం పెద్ద కష్టంకాదు. డబ్బు సంపాదించడమే కష్టం.

పోతరాజిలా వెళ్ళగానే వీరన్నలా వచ్చాడు.

“ఏంటి వీరన్నా విశేషలేమిటి?” అన్నాడు నూరి బాబు పలకరింపుగా.

“చాలా పెద్ద విశేషమండి. క్తాస్ రహస్యంగా చెప్పాలండి—” అన్నాడు వీరన్న.

నూరిబాబు ఆయన్ని వేరే గదిలోకి తీసుకు వెళ్ళాడు.

“వాడి పేరు లక్ష్మణరావండ్డి. ప్రభుత్వ గూఢచారి టండ్డి. గ్రామంలో జరిగే అక్రమాలూ, అన్యాయాలూ గురించి రహస్యంగా కూపీలాగ డానికి మనూరొచ్చాట్టండ్డి. వాడు మా యింట్లో దిగాడు. తమరపారం చేసుకుంటూ రేమోనని ముందుగా చెప్పడానికి వచ్చాను—” అన్నాడు వీరన్న క్తా స భయంగానే.

నూరిబాబు భృకుటి ముడతలు పడింది. ఓ నిమిషం మానంగా ఆలోచించే—“ఇందులో ఆపారం చేసుకోవడానికే ముందీ — అంతటి పెద్దమనిషికి మీ యింట్లో ఆశ్రయమివ్వడమొక్కటే కదా నువ్వుచేసిన తప్పు— అతన్ని మా యింటికి పంపు. మర్యాదలు బాగా జరుగుతాయి—” అన్నాడు.

వీరన్న భయంగా—“నిజంగానే మీ యింటికి పంపమంటారా?” అనడిగాడు.

“ఊఁ” అన్నాడు నూరిబాబు.

వీరన్న వెళ్ళిపోయాక నూరిబాబు ఏకేవో ఆలోచించాడు. లక్ష్మణరావు వివరాలు తెలుసుకుని అతడినెలా సాధించాలా అన్నదే అతడి తపన. ఆయనింకా అలాంటి ఆలోచనల్లో ఉండగానే ఆయనింటికి రమణయ్య వచ్చాడు.

“విశేష రేమైనా ఉన్నాయా రమణయ్యా?” అంటూ నూరిబాబాయన్ను పలకరించాడు.

“పెద్ద విశేషమే—రహస్యంగా మాట్లాడాలండి—” అన్నాడు రమణయ్య. ఆయన కంగారుగా వున్నాడనే చెప్పాలి.

నూరిబాబు రమణయ్యను వేరేగదిలోకి తీసుకొళ్ళాడు.

“లక్ష్మణరావని ఒకడు మా యింటికి వచ్చేడండ్డి.

వాడు ప్రభుత్వ గూఢచారిటండి. మన గ్రామంలో జరిగే అన్యాయాలూ, అక్రమాలూ రహస్యంగా పరిశోధించాలని వచ్చాడుట....”

“అలాంటివాడు నేరుగా మావంటి పెద్దమనుషుల యింటికి రాక మీలాంటి చిన్న మనుషుల్నిడిగితే లాభ మేమిటి? అసలే మన గ్రామసులకు అన్యాయం, అక్రమం అనే పదాలకు ఆర్థం తెలియదు...” అదొకలా అన్నాడు సూరిబాబు.

“నేను అదేమాట చెప్పానండి. కాని వాడి వాదన ఇంకొలాగుంది. ఈ దేశంలో అన్యాయాలు చేస్తున్న వారందరూ పెద్దమనుషులుగా చలామణి అవుతున్నారట. నిజం తెలుసుకోవాలంటే చిన్నమనుషులే చెప్పగలరుట-”

“అలాగా—ఇంతకీ వాడికి నువ్వేమని చెప్పావు?”

“వాడు — మా సత్యం గురించి అడుగుతున్నాడు. ఉన్నపళ్ళంగా మనిషెలా మాయమైపోయాడు—అమాకీ తెలుసుకుందుకు ఏ ప్రయత్నాలూ చేయలేదా, ఊళ్ళో ఎవరి నా మీవాణేమీనా చేశారేమీనని అనుమానించ లేదా—అని అడిగాడు....”

సూరిబాబు భృకుటి మడతలు పడింది — “సత్యం గురించి అడిగాడా? ఏనాటి సత్యం? నాలుగేళ్ళక్రిత మనగా మాయమైన సత్యం ఊరికే ఆకా జ్యోతి అనుకున్న సత్యం మాయమైపోతే నీకంటే ఎక్కువగా నేను బాధపడి వెతకడానికి అన్ని ప్రయత్నాలూ చేయించానే—యిప్పుడు నీడికా అమాకీలన్నీ ఎందుకు?”

“అదే—నాకూ తెలియక మీ దగ్గరకు పరుగెత్తుకు వచ్చాను—”

“అన్నట్లు నీకు ముగ్గురు మగపిల్లలు కదూ — సత్యం

మధ్యవాడు కనూ—” అన్నాడు సూరిబాబు—“సత్యం ఎలాంటి వాళ్ళతో చేతులు కలిపి మాయమయ్యాడో తెలియదు. కానీ వాడి గురించి ఆచూకీలు తీసే మిగతా యిదరు కొడుకులకీ ప్రమాదమేమోనని నా భయం. ఇంతకీ నువ్వు వాడికేం చెప్పావు?”

“చెప్పడానికి నాకు మాత్రమేం తెలుసునండీ— వాడలా నర్సన్న ఇంటికి వెళ్ళగానే నేనిలా వచ్చాను..” అన్నాడు రమణయ్య.

“ఆ లక్ష్మణరావు నర్సన్నింటికి వెళ్ళాడా? అక్కడికి వెళ్ళమని ఎవరు చెప్పారు?” అన్నాడు సూరిబాబు. ఈసారి ఆతడి మాటల్లో కంగారుంది.

“నేను కాదండీ—” అన్నాడు రమణయ్య చటుక్కున.

4

“వాడు మా యింటికి రాలేదు—” అన్నాడు ప్రెసి డెంటు.

“వాడు మీ యింటికెందుకొస్తాడూ— అట్నించి నరుక్కొస్తున్నాడు—” అన్నాడు సూరిబాబు.

“ఎట్నించి నరుక్కొచ్చినా మనకేం భయం? మన మేమైనా అన్యాయాలూ, అక్రమాలూ చేస్తున్నామా ఏమన్నానా?” అన్నాడు ప్రెసి డెంటు.

“అవుననుకో— కానీ....” అని అగాడు సూరిబాబు.

ఇంట్లో తల్లి, తండ్రీ పిల్లలకు తెలీకుండా ఎన్నో పనులు చేస్తూంటారు. అందులో కొన్ని స్వసుఖం కోసం. మరి కొన్ని పిల్లల భవిష్యత్తుకోసం. కానీ రహస్యాల విలువ పిల్లలకు తెలియదు. వాళ్ళకేమైనా రహస్యం తెలిసిందంటే అది దాచవలసినదేనా సరే—ఎవరైనా

అడిగితే చెప్పేస్తారు.

“ఈ గ్రామానికి మనం తలిదండ్రులలాంటి వాళ్ళం. మన గ్రామస్థులు పసిపిల్లలాంటి అమాయకులు, వాళ్ళే వరికేం చెబుతూంటారో ఓ కంట కనిపెట్టాల్సిన అవసరం మనకుంది—” అన్నాడు నూరిబాబు.

నూరిబాబు హెచ్చరిక ప్రెసిడెంటుకరమయింది—
“నేనంతదూరం ఆలోచించలేదు. అశస్త్రిసారి పిలిపించ మంటారా?” అన్నాడు.

“అతనంటే ఎవరు? లక్ష్మణరాజేనా?”

“ఊ,”

“లక్ష్మణరావును మనం పిలిపించడమేమిటి? వాడే వెతుక్కుంటూ మనింటికి రావాలి కానీ....” అన్నాడు నూరిబాబు.

“రాడని నా కనిపిస్తోంది. మూడు రోజులయింది. ఇంతవరకూ ఎందరిళ్ళకో వెళ్ళాడు కానీ మనిళ్ళకు రాలేదు....” అన్నాడు ప్రెసిడెంటు.

“ఈ మూడు రోజులుగా మీరతని గురించి ఆలోచించారా?”

ప్రెసిడెంటు తల అడ్డంగా ఆడించాడు.

“ఇలాగే తే ముందు ప్రమాదం మీకే వస్తుంది—” అన్నాడు నూరిబాబు చిరగా.

“ఏ ప్రమాదం వచ్చినా అన్నింటికీ మీదే భారం—” అన్నాడు ప్రెసిడెంటు వినయంగా.

నూరిబాబు ముఖం ప్రసన్నమయింది — “నా అనుమానం-వాడికి చాలా సమాచారం చేరుతోందని. ప్రజలు చాలా అమాయకులు. తాత్కాలికంగా వచ్చిన ఇలాంటి వాళ్ళ మాటలు నమ్మి ఉన్నపళ్ళంగా తమ కష్టాలూ,

దరిద్రం తీరిపోతాయనుకుంటారు. నిత్యం మనలో కలిసి ఉండాలన్నమాట మరిచిపోతారు—”

“అయితే ఇప్పుడేం చేయాలంటారు?”

“ఆ లక్ష్యణరావును మొత్తం సమాచారం సేకరించ నిద్దాం. ఆ పని పూర్తయ్యాక అతనిలాగూ మనదగ్గరకే వస్తాడు. ఎవరెవరు ఎలాంటి సమాచార మిచ్చారో తెలుసుకుందాం. ముందు లక్ష్యణరావుకు శిక్ష వేద్దాం. అది పూర్తికాగానే ఎంతమంది మన దగ్గరకొచ్చి క్షమాపణలు చెప్పకుంటారో చూద్దాం. ఆ తర్వాత మిగతావాళ్ళ సంగతి ఆలోచించొచ్చు—” అన్నాడు సూరిబాబు.

“అమ్మమ్మమ్మ....మీ బుర్రకు ఎంత పదును?” ప్రెసి డెంటు మనస్ఫూర్తిగా మెచ్చుకున్నాడు.

“పదును నాది. ఫలితంమీది. అదృష్టంమీది—” అని ఒక్క క్షణం ఆగి — “బయటనుంచి మనమీదకు శత్రు వొచ్చినప్పుడే మనలో మనకెందరు శత్రువులున్నారో తెలుసుకునే అవకాశం వస్తుంది—” అన్నాడు సూరి బాబు.

“మీ మాట అక్షర లక్షలు చేస్తుంది—” అన్నాడు ప్రెసి డెంటు.

5

“నమస్కారమండి—నా పేరు లక్ష్యణరావు—”

అతన్ని చూసి తడబడ్డాడు ప్రెసి డెంటు — “నమ స్కారం—రండి—కూర్చోండి.”

“నేను చాలా ముఖ్యమైన పనిమీద ఈ ఊరొచ్చా నండి—” అన్నాడు లక్ష్యణరావు కుర్చీలో కూర్చుంటూ.

“చెప్పండి!” అన్నాడు ప్రెసి డెంటు.

లక్ష్యణరావు కుప్పంగా తన గురించి చెప్పకున్నాడు.

“నాకు చాలా సంతోషంగా ఉంది. ఈ గ్రామసుల గురించి నాకు బాగా తెలుసు. వారికి నేను తిరుగులేని నాయకుణ్ణి. నన్ను తప్ప వేరెవరినీ నాయకుడిగా అంగీకరించరు వాళ్ళు. అసలు మీరీ గ్రామం వచ్చి ఎన్నాళ్ళయింది? సరాసరి మా యింటికే వచ్చి ఉంటే మీ శ్కావలసిన మొత్తం సమాచారం ఓ గంటలో ఇచ్చేసి ఉండేవాణ్ణి—” అన్నాడు ప్రెసిడెంటు.

“ఒక విద్యార్థి కవపడి చదువుతున్నాడనుకోండి. అతడు మంచి మార్కులతో పరీక్ష ప్యాసవుతాడని ఊహించి చెప్పాచ్చు. కానీ నేను ఊహించడానికీ, ఊహలు వినడానికీరాలేదు. స్వయంగా పేపర్లు దిద్దడానికి వచ్చాను—” అన్నాడు లక్ష్మణరావు.

ప్రెసిడెంటు ముఖం చిన్నదయింది—“అయితే మీరు గ్రామసులనుంచి సమాచారం సేకరించారా?” అన్నాడు. “చాలావరకూ పూర్తయింది—”

“అయితే ఆ సమాచారం నాకూ ఇవ్వండి. ప్రెసిడెంటును కాబట్టి అది నాకూ ఎంతో ఉపయోగపడవచ్చు—” అన్నాడు ప్రెసిడెంటు.

“క్షమించాలి. అది చాలా రహస్యం. నేను రహస్యంగానే ప్రభుత్వానికి పంపించాల్సి ఉంటుంది—” అన్నాడు లక్ష్మణరావు.

అనుమానం, భయం, కోపం అన్నీ ఒక్కసారిగా కలిగాయి ప్రెసిడెంటుకి—అన్నీ నొక్కిపెడుతూ— “అయితే నా దగ్గర కెందుకు వచ్చినట్లు?” అన్నాడు.

“ఊరి ప్రెసిడెంటుగా నాకు చెప్పాల్సిందేమీనా ఉన్నదేమోనని!”

ప్రెసిడెంటు అదోలా నవ్వి—“మాది ఆదర్శ గ్రామం.

ఇక్కడెవరికీ అన్యాయాలు జరగడంలేదు. ఎవరూ అక్రమాలు చేయడంలేదు....” అన్నాడు.

“కానీ నాకు అందిన సమాచారాన్నిబట్టి అలా అని పించడంలేదు—” అన్నాడు లక్ష్మణరావు సూటిగానే.

“ఎందుకలా అనుకుంటున్నారు?” అన్నాడు ప్రెసి డెంటు.

“ఊళ్ళో నూకలుకు ఘండ్సు గ్రాంటయ్యాయి. కానీ అదింకా పాకల్లోనే నడుస్తోంది. ఊడకి రెండు గ్రాంటు వచ్చాయి. కానీ అవి మహా దరిద్రంగా ఉన్నాయి. కుళ్ళాయిలు వేయిస్తున్నామని చందాలు వనూలుచేశారు. ఆ డబ్బేసుయింకో తెలియదు. వయోజన విద్యా కేంద్రాలు రెండున్నాయన్నారు. ఒక్కటి కనబడలేదు. లైబ్రరీలో పుస్తకాలు కొన్ని బిల్లులు చాలా వున్నాయి కానీ పుస్తకాలాటే కనబడ్డం లేదు. ఇలా చెప్పకుంటూ పోవాలంటే చాలా ఉన్నాయి....”

అని ఆగాడు లక్ష్మణరావు,

ప్రెసి డెంటుకు వళ్ళంతా చెమటలు పట్టాయి. ఏం మాట్లాడాలో తెలియలేదు. ఇలాటి విషయాల్లో నూరిబాబుకున్న తెలివితేటలు ఆయనకు లేవు. ఊళ్ళో వాడెవరైనా లక్ష్మణరావున్న మాటలు అని ఉంటే— వాడి వంటిమీద కొరడా విహారం జరిగివుండేది. అన్న వాడు సామాన్యుడు కాడు. ప్రభుత్వ గూఢచారి.

ప్రెసి డెంటు నెమ్మదిగా—“మీరొకసారి నూరిబాబు గారిని కూడా కలుసుకుని మాట్లాడడం మంచిదని నా అభిప్రాయం—” అన్నాడు.

లక్ష్మణరావు ఆశ్చర్యంగా— “అందరూ చెప్పినట్టే జరిగిందిక్కడ—” అన్నాడు.

“అంటే?” అన్నాడు ప్రెసిడెంటు ఆశ్చర్యంగా.

“ప్రెసిడెంటుగా మీరే సలహా ఇవ్వలేరనీ—నూరి బాబుగారి వదకు వెళ్ళి మాట్లాడమంటారనీ చాలామంది అన్నారు—” అన్నాడు లక్ష్మణరావు.

ప్రెసిడెంటు తిన్న షాకు సామాన్యమైనది కాదు. ఆయన షాకులోంచి తేరుకు నేలోగా లక్ష్మణరావు అక్కణ్ణించి వెళ్ళిపోయాడు.

6

“వాడు మిమ్మల్ని కలుసుకుందుకు వచ్చాడా?” అనడిగాడు ప్రెసిడెంటు.

“లేదు....” అన్నాడు సూరిబాబు.

“అయితే మిమ్మల్ని కలవకుండానే రిపోర్టు పంపే సాదేమా—పరిసితి ప్రమాదకరంగా వుంది—” అన్నాడు ప్రెసిడెంటు. ఆయన మొత్తం జరిగిందంతా సూరిబాబుకు చెప్పాడు.

“అలాగా — అయితే ఈ రోజు అప్పిగాడికి పని తగిలిందన్నమాట—” అన్నాడు సూరిబాబు.

అ మాటలకు సంతోషించాలో, భయపడాలో తెలియలేదు ప్రెసిడెంటుకు. అప్పిగాడి గురించి ఆయనకు బాగా తెలుసు.

వాడు ఆరడుగుల గున్న ఏనుగులా ఉంటాడు. లేడిలా పరుగెడతాడు. నిలువెత్తు తాడిచెట్టును రెండు చేతులతో పెకలించగల శక్తిమంతుడు. వాడు గత పది సంవత్సరాలుగా సూరిబాబు పోషణలో ఉంటున్నాడు. సూరిబాబు మాట వాడికి వేదవాక్కు. ఆయన మాటమీద మనుషుల్ని చంపడానికి కూడా సందేహించడు వాడు.

“లక్ష్మణరావుకు మూడింది!” అనుకున్నాడు ప్రెసి

దెంటు. ఆయనింకే వివరాలూ అడక్కుండానే వెళ్ళిపోయాడు.

ఆ రాత్రి పన్నెండు గంటలకు అప్పిగాడు యిల్లు వదిలాడు. తిన్నగా వీరన్న ఇల్లు చేరాడు.

వీధి అరుగుమీద మడత మంచం వేసుకుని పడుకున్నాడు లక్ష్మణరావు. అప్పిగాడు అతణ్ణి తట్టిలేపాడు.

లక్ష్మణరావు కళ్ళు నులుముకుంటూ లేచి — “ఎవరువ్వు?” అన్నాడు.

“నీ ప్రాణాలు తీయడానికి వచ్చాను....” అన్నాడు అప్పిగాడు.

లక్ష్మణరావు అతణ్ణి తేరిపార జూశాడు. మనిషి యమమాతలాగున్నాడు — “సరే — నా ప్రాణాలు తీర్చువుగాని. కానీ తీసేముందు నా ఆఖరి కోరిక తీర్చు—”

“ఏమిటది?”

“నువ్వెవరో తెలుసుకోవడం—”

“నా పేరు అప్పిగాడు. నన్ను నూరిబాబు గారు పంపించారు—”

“ఓహో—అప్పుడు సత్యం దగ్గరకూ ఆయన నిన్నే పంపించాడా?” అన్నాడు లక్ష్మణరావు.

“సత్యం ఎవరు?” అన్నాడు అప్పిగాడు.

“నాలుగేళ్ళ క్రితం నీ చేతుల్లో పడ్డాడు. రమణయ్య గారి రెండో అబ్బాయి—” అన్నాడు లక్ష్మణరావు.

“అవును. వాణ్ణి ఎక్కడ కప్పెట్టానో సరిగ్గా ఆ పక్కనే ఇంకొ గొయ్యి తీసి మరీ వచ్చాను—నీకోసం!” అన్నాడు అప్పిగాడు.

“ఎంత ధైర్యంగా చెబుతున్నావు? ఊళ్ళోని ప్రజలు

ఇది విన్నారంటే నిన్ను బ్రతకనిస్తారా?" అన్నాడు లక్ష్మణరావు.

అప్పిగాడు నవ్వి — “ప్రజలదాకా ఎందుకు? ఈ ఊళ్ళో, గాలి కూడా నూరిబాబుగారు వీచమంటే నే వీసుంది!” అన్నాడు.

“అలాగా — అయితే నిన్నిప్పడి అరుగుమీద పడు కోమని అన్న దెవరు? నూరిబాబుగారా, నేనా?” అన్నాడు లక్ష్మణరావు. అతడి మాటలు పూర్తి కాకుండానే అప్పిగాడు మనిషి ఉన్న పళంగా కుప్పలా కూలిపోయాడు. క్షణాలమీద మనిషికి స్పృహ తప్పించే నూదిని లక్ష్మణ రావు అప్పిగాడిమీదకు వదలడం, అది పనిచేయడం.... కలలా జరిగిపోయింది.

లక్ష్మణరావు లోపలకు వెళ్ళి ఇంట్లోవాళ్ళను లేపి జరిగింది చెప్పాడు.

వీరన్న వణికిపోతూ — “నూరిబాబుగారు నీమీదకు అప్పిగాణ్ని పంపాడంటే నువ్వాయనకు ప్రబల విరోధి అన్నమాట. నిన్నిక మా ఇంట ఉంచుకోవడం కూడా ప్రమాదం!” అన్నాడు.

అసలు నూరిబాబు చేస్తున్న నేరాలు, ఘోరాలు గురించి పట్టించుకోకుండా ఇలా భయపడడం లక్ష్మణ రావుకు చాలా చిరాకును తేప్పించింది. అయినప్పటికీ అతడు దానిని బెటపెటకుండా చకచకా రమణయ్య యింటికి వెళ్ళి ఆయన్ను లేపి జరిగిందంతా చెప్పి — “మీ కొడుకును చంపించింది నూరిబాబు. చంపినది అప్పిగాడు. ఆ మాట అప్పిగాడే స్వయంగా నాకు చెప్పాడు. ఈ నిజం మనం గ్రామసుల మధ్యకు వెళ్ళి ఎలుగైతీ ఘోషించాలి —” అన్నాడు.

రమణయ్య లక్ష్మణరావు వంక ఎగాదిగా చూసి—
 “ఇప్పుడు నువ్వు కొత్తగా కనుక్కున్నదేమీలేదు. ఈ
 నిజం మాకు ఎంత కాలంగానో తెలుసు. అయితే పెక్కి
 చెప్పుకుందుకులేదు. పోయిన ఒక్క కొడుకు కోసం నేను
 రభసచేశానంటే ఉన్న ఇద్దరూ కూడా పోతారు.
 సూరిబాబుగారు నీ మీదకు అప్పిగాడిని వదిలాడంటే
 ఇంక నువ్వు ఈ ఊళ్ళో ఉండడం మంచిదికాదు. ఎవ్వరూ
 నీకు ఆశ్రయమివ్వరు. సుఖంగా బ్రతుకుతున్నాం. మా
 మానన మమ్మల్ని బ్రతకనివ్వు—నీ ప్రాణాలు దక్కించు
 కోడానికీ ఊరు వదిలిపెట్టు—” అన్నాడు.

లక్ష్మణరావుకు ముందు కోపం వచ్చింది. తర్వాత
 ఆవేశం కలిగింది. ఆపెన జాలికూడా వేసింది. అతను
 తిరిగి వీరన్న ఇంటికి చేరేసరికి అప్పిగాడింకా అరుగుమీదే
 పడివున్నాడు. వీరన్న యింట్లో లేడు. జరిగింది చెప్ప
 డానికి సూరిబాబు ఇంటికి వెళ్ళాడు.

లక్ష్మణరావు ఆలోచించాడు. తనిప్పుడేంచేయాలి?
 సూరిబాబు తనని ఈ క్షణంనుంచీ నిర్దాక్షిణ్యంగా
 వేటాడుతాడు. ఊళ్ళో ఎవ్వరూ తనకాశ్రయమివ్వరు.

లక్ష్మణరావు తొందరగానే నిర్ణయం తీసుకున్నాడు.

7

“పారిపోయాడు—పిరికిపంద—” అన్నాడు ప్రెసి
 డెంటు.

సూరిబాబు నవ్వి — “పారిపోవడం కాదు. పారి
 పోయేలా చేశాను—” అన్నాడు. తర్వాత అరంకానట్ల
 తనవంక చూస్తున్న ప్రెసి డెంటుకి వివరించ సాగిగాడు—
 “ఒక ప్రభుత్వ గూఢచారిని చంపించామంటే చాలా
 ప్రమాదం. అందుకే ఓ చిన్న అస్త్రం వేశాను. అప్పి

గాడిని వెళ్ళుచున్నాను కానీ చంపమనలేదు. వాడి సామర్థ్యం చూశావంటే మళ్ళీ మన జోలికి రాలేడని నాకు తెలుసు—”

ప్రెసిడెంటునింకా ఒక సందేహం విడనాడలేదు—
“వా డిప్పుడు పారిపోయి మళ్ళీ రెట్టింపు బలంతో తిరిగి రాడంటారా?”

నూరిబాబు మళ్ళీ నవ్వాడు — “లక్ష్మణరావు తన ఇంట అడుగు పెట్టగానే పరుగున నా యింటికొచ్చాడు వీరన్న. లక్ష్మణరావు తన కొడుకు గురించి అడగగానే నా యింటికి పరుగెత్తుకొచ్చాడు రమణయ్య. ఇలాంటి వాళ్ళు మనకు వ్యతిరేకంగా ఆ లక్ష్మణరావుకి సమాచార మిస్తారని భయపడడం తెలివి తక్కువ—”

ప్రెసిడెంటు సందేహాలింకా తీరింట్లులేదు. ఆయన జంకుతూనే— “ఆసలు రమణయ్య ఇంటికి వెళ్ళాలనీ— ఆ తర్వాత సత్యం గురించి అడగాలనీ ఆ లక్ష్మణరావు కలా తెలిసిందంటారు?” అన్నాడు.

ఈ ప్రశ్నకు నూరిబాబు కలవరపడలేదు. ఎటొచ్చి ఇందాకటిలా నవ్వలేదు. “ప్రెసిడెంటు గారూ—కాలవకెళ్ళి కడవతో నీళ్ళు తెచ్చారనుకోండి. దారిపొడుగునా నీళ్ళు చిందుతాయా, లేదా?”

“ఎందుకు చిందవు?”

“అలా చిందిన నీళ్ళు దారి తెలుసుకుందుకు పనికొస్తాయంటారా?” అన్నాడు నూరిబాబు.

ప్రెసిడెంటు ఆలోచించాడు. కాలవనుంచి కావిడలో నీళ్ళు ఎవరు తెచ్చినా కాలవనుంచి ఇంటిదాకా అస్పష్టమైన దారి ఏర్పడుతుంది. అది కావిడి ఏ దారిని ప్రయాణించిందో చెబుతుంది. అయితే నూరిబాబు ఈ

ప్రశ్న ఏ ఉద్దేశ్యంతో వేశాడో తెలియదు. తటపటా యిన్నూనే—“పనికొస్తాయండి—” అన్నాడు.

“సరిగ్గా చెప్పావు. దారిపాడుగునా నీళ్ళొలికాయి గదా అని కడవల్లో నీళ్ళు లేకుండా పోతాయా చెప్పండి!” అన్నాడు సూరిబాబు.

ప్రెసిడెంటుకు సూరిబాబు వృద్ధ యం ఆర్థమే పోయింది.

గ్రామస్థులు తెలివితక్కువగా నోరుజారి లక్షణ రావుకు కొంత సమాచారం అందించి ఉండవచ్చు. అంత మాత్రాన వారి మనసులో సూరిబాబంటే భయంలేదని కాదు. అది కడవల్లో నీళ్ళలాగ వాళ్ళ మనసుల్లో సురక్షితంగా ఉంటుంది.

“ఇంక నాకే బెంగ లేదండి—” అన్నాడాయన చటుక్కున.

ఆయనలాగని ఇరవే నాలుగు గంటలు తిరక్కుండానే వాళ్ళు బెంగపడవలసిన అవసరం ఏర్పడింది.

పట్నంనుంచి ఓ సీవిడీ ఆఫీసరు వచ్చి సూరిబాబును కలుసుకుని తన విడెంటీకార్డు చూపించాడు.

సూరిబాబు సీవిడీకి మంచి మర్యాదచేశాడు.

“నన్ను గున్నించాలి. మీమీద కొన్ని ఫిర్యాదులు వచ్చాయి. అవి విచారించి నిజానిజాలు తెలుసుకోడానికి వచ్చాను—” అన్నాడు సీవిడీ.

సూరిబాబు క్తాస దెబ్బతిన్నాడు — “నామీద ఫిర్యాదులా?”

మొత్తం పది ఫిర్యాదులు చదివి వినిపించాడు సీవిడీ.

అవి వింటూ సూరిబాబు ఆశ్చర్యపడ్డాడు. ఈ సమాచారం సీవిడీకి లక్షణరావు ద్వారానే అంది ఉండాలి.

అప్పిగాడ నే మసిషిని పోషిస్తూ తనమీద ఇంక్వయిరీకి వచ్చిన ఆఫీసర్లని బెదిరిస్తున్నాడన్నది కూడా ఆ పది ఫిర్యాదుల్లోనూ ఒకటి. సత్యాన్ని చంపించడం కూడా ఉంది. మొత్తం ఫిర్యాదులు వేటిలోనూ అబద్ధంలేదు.

“అన్నీ అబద్ధాలు—” అన్నాడు సూరిబాబు.

“ఆది విచారించి రిపోర్టు తయారు చేయడానికే వచ్చాను నేను—” అన్నాడు సీవిడీ.

“అయితే ఇందులో కొందరు మనుషులకు కబురు పంపాల్సి వుంది. నా మనుషుల్ని పంపమంటారా?” అన్నాడు సూరిబాబు.

“అవసరంలేదు. నేను సిబ్బందితో వచ్చాను. మా మనుషులు వెళ్ళవలసిన వాళ్ళందరి ఇళ్ళకూ వెళ్ళారు. నేనిలా వచ్చాను. వాళ్ళు సమాచారం సేకరించుకుని వస్తారు. ఈలోగా మీరు నేనడిగిందానికి సమాధానాలు చెప్పండి—” అన్నాడు సీవిడీ.

సూరిబాబుకు పచ్చి వెలక్కాయ గొంతుకలో పడ్డ ట్లయింది. ఎంత పని జరిగింది? తనకు క్షణం కూడా వ్యవధి లేకుండా లక్ష్యణరావు ఎంత పనిచేశాడు? ఇలా జరుగుతుందని తానూహించలేదు.

“మీకు ఫిర్యాదులు అంది ఎంతకాలమయింది?”

“ఈ ప్రశ్న మీకు ఏ విధంగా సహకరిస్తుంది?”

సూరిబాబు గొంతు సవరించుకున్నాడు — “కొంత కాలంక్రితం ఈ ఊరికి లక్ష్యణరావు అనే నడివయస్కుడు వచ్చాడు. ఈ ఊళ్లో తనకు కంట్రాక్టులు ఇప్పించమని నా చుట్టూ తిరిగాడు. వీలుకాదన్నానని నావై పగకట్టి నామీద తప్పుడు ఫిర్యాదులు చేస్తానని బెదిరించాడు. నిన్న తెల్లారేసరికి ఊళ్లోంచి మాయమయ్యాడు. అతనే

మీ దగ్గరకొచ్చి ఈ ఫిర్యాదులు ఇచ్చి ఉంటాడని నా అనుమానం—”

“మాకీ ఫిర్యాదులు అంది వారం రోజులు కావ స్తోంది—” అన్నాడు సీవిడీ గంభీరంగా.

“అయితే ఊళ్ళో ఉండే ఫిర్యాదులు పంపేడన్న మాట—” అన్నాడు నూరిబాబు అప్రయత్నంగా.

“మూరిక నేనడిగిన ప్రశ్నలకు జవాబులు చెబుతారా?” అంటూ గొంతు సవరించుకున్నాడు సీవిడీ.

నూరిబాబు దేవుడిమీద భారంవేసి అన్నీ అబద్ధాలు చెప్పడానికి సిద్ధపడాడు.

8

“మిమ్మల్నెలా అభినందించాలో నాకు తెలియడం లేదు—” అన్నాడు ప్రెసిడెంటు.

నూరిబాబు చెమ్మగిలిన కళ్ళు తుడుచుకుని — “నిజం గానే ఈ ప్రజలకోసం ఏమైనా చేయాలనిపిస్తోంది. వీళ్ళు నా పట్ల చూపించే విశ్వాసం ఇంతా అంతాకాదు. ఒక్కరంటే ఒక్కరు కూడా నా గురించి ఒక్కటంటే ఒక్క పొలుమాట చెప్పలేదు. సీవిడీ నెల్లముఖం వేసుకుని వెళ్ళాడు. ఇలా జరుగుతుందని నాకు నమ్మకం ఉంది. అయితే నమ్మకంవేరు-జరగడం వేరు—”

“మీరు ఊరి అంటే ప్రజలకోసం ఏదైనా చేయాలని నాకూ ఉంది—” అన్నాడు ప్రెసిడెంటు ఆత్మతగా.

నూరిబాబు ఆయన వంక చురచురా చూసి—“ఊళ్ళో లోపాయికారీగా నా గురించి గ్రామసు లేమనుకుంటారో తెలుసా? ఆ నూరిబాబు గురించి కానీ ప్రెసిడెంటు గారికి ఊరికోసం ఏమైనా చేయాలన్న తపన ఉందని! ఇప్పటి మీ మాటలు ఆ విషయాన్ని ఋజువు చేస్తున్నాయి.

నా గురించి తప్పితే మీరు ప్రజాసేవ ధారాళంగా చేసే వారన్నమాట — అంతేగా!” అన్నాడు.

ప్రెసిడెంటు కంగారుపడాడు — “నా మాటల్లో మరేదె నా ఆరంభమీకు గోచరిస్తే నన్ను మన్నించాలి. మీ ఆంత తెలివిగా మాట్లాడడం నాకు రాదు. అసలు సంగతి చెబుతాను వినండి —” అంటూ ప్రారంభించాడు.

సాధారణంగా ప్రతి మనిషికి ఆన్యాయమో, మోసమో చేసి — అందరికంటే ఎక్కువ సంపాదించాలని ఉంటుంది. న్యాయానికీ, సత్యానికీ తెలివి అవసరంలేదు. ఆన్యాయానికీ, మోసానికీ తెలివితేటలుకావాలి. ఆ తెలివితేటలు ప్రెసిడెంటుకుపయోగపడుతున్నాయి. అందువల్ల ఏం చేయాలన్నా ఆయన నూరిబాబుమీదే ఆధారపడతాడు. అదీ ప్రెసిడెంటు చెప్పదల్చుకున్నది.

“వీధో ఆవేశంలో అలా అనేకాను గానీ — నిజంగా ప్రజాసేవ ప్రారంభించామంటే మనం మట్టయిపోతాం. అది కూడా ఒక వ్యసనం లాంటిది. అసలే న ప్రజాసేవకుణ్ణి ప్రజలు కూడా గౌరవించరు. నాలుగు డబ్బులున్నవాణ్ణి, నలుగుర్ని వంచగలిగిన వాణ్ణి మాత్రమే ప్రజలు గౌరవిస్తారు. అసలు సీసలు ప్రజాసేవకు అలవాటు పడ్డామంటే మనలో స్వార్థం నశించిపోతుంది —” అని నూరిబాబు ఊణం ఆగాడు —

“నేనే అసలు సీసలు ప్రజాసేవకుడిననుకోండి. అప్పుడెవరో కిట్టనివాళ్ళు నామీద ఫిర్యాగులు చేశారనుకోండి. అప్పుడు గ్రామములు ఇంత కచ్చితంగా నాకు అనుకూలంగా చెప్పరు. అప్పుడు నన్ను సీవిడీ ఆరెస్టు చేయొచ్చు. అయినా నన్ను రక్షించుకునేందుకు ఎవ్వరూ ముందుకు రారు. మంచివాడనుకునే వాళ్ళం — కాదన్న

మాట — అని వూరుకుంటారు. డబ్బుక్కటే మనకు అన్ని శక్తులు ఇస్తుంది. ఈ రోజు వాళ్ళంతా నాకు అనుకూలంగా చెప్పారంటే అది నా మీద భక్తికాదు. భయం. ఆ భయాన్ని ఎప్పటికీ అలా ఉంచగలిగితేనే మనం ఇలా ఉండగలుగుతాం—”

“అయితే ఇప్పుడేం చేయాలంటారు?”

“ప్రజల్ని అలాగే ఉండనిద్దాం. మనం ఇలాగే ఉండిపోదాం—”

9

“మీ సలహాకోసం వచ్చాను—” అన్నాడు ప్రెసిడెంటు.

“ఇంకా ఏముంది — అసలు సమస్య పరిష్కారమైపోయిందిగదా—” అన్నాడు నూరిబాబు.

“ఇది కొత్త సమస్య—” అన్నాడు ప్రెసిడెంటు.

“చెప్పండి—”

“ప్రభుత్వం నుంచి ఓ హెచ్చరిక అందింది—”

“ఇంకానా?”

“నన్ను పూర్తిగా చెప్పనివ్వండి—” అన్నాడు ప్రెసిడెంటు — “ప్రస్తుతం జయరాజ్ అనే ఓ బందిపోటు దొంగ బయల్పడ్డటం. వాడు తన ముఠాతో గ్రామాలమీదపడి దోచుకుంటున్నట్టు. జయరాజ్ కావడానికి పాతికేళ్ళ వయసువాడే నా మహా జిత్తులమారి అట. ఈ విషయంలో ప్రభుత్వం తను చేయగలిగింది చేస్తున్నప్పటికీ ఎప్పుడు ఏ గ్రామంమీద వాడి రాడి జరుగుతుందో తెలియక పోవడంవల్ల గ్రామాలన్నీ కూడా అప్రమత్తంగా ఉండాలట. అన్ని గ్రామాలతోపాటు నాకూ ఈ హెచ్చరిక అందింది. హెచ్చరికతోపాటు

వాడి ఫోటో కూడా పంపారు —”

నూరిబాబు ఫోటో అందుకుని చూసి — “కుర్రాడు చాలా బాగున్నాడు. దొంగంటే నమ్మడం కష్టం —” అని — “అవునూ — ఫోటో సంపాదించిన పోలీసులు మనిషిని పట్టుకోలేకపోయారా?” అన్నాడు.

“అందులో ఆశ్చర్యమేమీలేదు. ఏడాది క్రితంవరకూ జయరాజ్ మామూలు మనిషే! ప్రభుత్వ పాలనలో ప్రజలకన్యాయం జరుగుతోందని అతను కొంతమంది కుర్రాళ్ళను కూడగట్టుకుని చట్టాన్ని తనచేతిలోకి తీసుకున్నాడట. అతడు చేసే నేరాలన్నీ తన పేరుతోనే చేస్తున్నాడు. పోలీసులు అతని ఇంటికి వెళ్ళి ఫోటో తీసుకొచ్చారు. మనిషిని మాత్రం ఇంతవరకూ పట్టుకోలేకపోయారు —”

“అంటే అత గాడు నక్కలై టయుంటాడు—” అన్నాడు నూరిబాబు ఏదో ఆలోచిస్తూ.

“ప్రభుత్వపు హెచ్చరికతోపాటు నాకు లక్ష్యణ రావునించి కూడా వేరే ఉత్తరం అందింది —” అన్నాడు ప్రెసిడెంటు.

“లక్ష్యణరావునుంచా?” అన్నాడు నూరిబాబు ఆశ్చర్యంగా.

“అవునండి. జయరాజ్ మనగ్రామంమీదకు కూడా ఏ రోజైనా రావచ్చునట. అతగాడిని ఎదుర్కొనడం చాలా కష్టమట. మెరుపులా ఇట్టే వచ్చి అట్టే మాయమైపోతాట. అతడు వెళ్ళిపోగానే పిడుగు పడిన ప్రభావం కనపడుతుందట. జయరాజ్ ను ఆపాలంటే ప్రభుత్వ సహాయం అవసరమట. తను వచ్చి సాయపడగలడట. అయితే అందుకో పరతు పెట్టాడు. మీరు, నేను

ప్రజలకు చేస్తున్న అన్యాయాలను తక్షణం ఆపు చేయాలిట. ఒక నెల రోజులు మనని గమనించి మనలో మార్పు రాకపోతే తను మన గ్రామం గురించి పట్టించుకోడట!”

“ఓహో—అప్పిగాణ్ణి చూసి బెదిరిపోయిన లక్ష్మణ రావు — మనూర్ని బందిపోట్ల బాదియించి కాపాడతాడట—” అని నవ్వాడు నూరిబాబు.

“ఏ పుట్టలో ఏ పాముంటుందో—పోనీ మనం అతడి సాయం కూడా తీసుకుంటే?” అన్నాడు ప్రెసిడెంటు.

“ఏ పుట్టలో ఏ పాముందో నాకు బాగా తెలుసు— జయరాజ్ కాదు — వాడి తల్లీ జేజేమ్మ వచ్చినా మనూరికేం భయంలేదు. నా దగ్గర ఆ సత్య వుంది—” అన్నాడు నూరిబాబు నమ్మకంగా. నూరిబాబు దగ్గర అప్పిగాడు మాత్రమేకాదు. పాలికమంది మెరికల్లాంటి మనుషులున్నారు. నాటు బాంబులున్నాయి.

నూరిబాబుతో గొడవంటే ఊరందరికీ భయమే! మరి జయరాజ్ ఎలా ఫీలవుతాడో?

10

ఒక రాత్రివేళ గ్రామంలో కలకలం ప్రారంభమయింది.

ఊళ్ళోకి దొంగలు వచ్చారు. యింటింటికీ వెళ్ళి మనుషుల్ని బయటకు లాగి ఊరిమధ్య మైదానానికి తరలిస్తున్నారు.

కాసేపటికి మైదానమంతా గ్రామస్థులతో నిండిపోయింది. ఇళ్ళన్నీ కాళీ అయిపోయాయి. పదిమంది దొంగలు జనాల్ని కాపలా కాస్తున్నారు. తుపాకులు మధ్య మధ్య గాలిలోకి పేల్చి బెదిరిస్తున్నారు. అక్కడ

చేరిన వారిలో అందరూ ఉన్నారు—ఒక్క, నూరబాబు, ప్రెసిడెంటుల కుటుంబాలు తప్ప.

కొంతమంది దొంగలు ఇంటింటికీ వెళ్ళి దోచుకువచ్చిన డబ్బు — బంగారం రెండు కుప్పలుగా పోస్తున్నారు. డబ్బుకు రెండు కుప్పలు—బంగారానికి రెండు కుప్పలు..

తమ కళ్ళ ముందు జరిగిపోతున్న ఈ దోపిడీని అసహాయంగా చూస్తూ హాహాకారాలు చేస్తున్నారు గ్రామసులు. వాళ్ళ హాహాకారాలు వినబడినపుడల్లా గాలిలోకి తుపాకులు పేలుతాయి. అంతా నిశ్చబ్దమై పోతున్నారు—పిల్లలు తప్ప!

ఆ నిశ్చబ్దంలో వివబడే పిల్లల ఏడుపుతో అక్కడి వాతావరణం చాలా తమాషాగా వుంది. ప్రజలందరూ ప్రాణాలు అరచేతుల్లో పెట్టుకున్నారు.

అలా కొంతసేపు గడిచింది.

అప్పుడక్కడికి ఓ వ్యక్తి హుందాగా నడుచుకుంటూ వచ్చాడు. అతడి ముఖానికి ముసుగు వుంది. అతడు జనాన్ని ఉద్దేశించి—“ప్రభుత్వాన్ని గడగడలాడిస్తున్న బందిపోటు జయరాజ్ ను నేనే!” అన్నాడు.

ఒక్కసారిగా చీమ చిటుక్కుమన్నా వినిపించేటంత నిశ్చబ్దం ఏర్పడిందక్కడ. పసిపాపల ఏడ్పులు కూడా ఆగిపోయాయి.

“నిజానికి నేను ప్రభుత్వాన్ని గడగడలాడించడం లేదు. ప్రభుత్వానికి సహకరిస్తున్నాను. ఉదాహరణకు బిల్ల రంగాల విషయం తీసుకోండి. వాళ్ళు పసిపాపల్ని హత్యచేశారు. ప్రభుత్వం వారికి ఉరిశిక్షను విధించింది. వాళ్ళకు ఉరిశిక్ష విధించకపోతే అలాంటి ఘోరాలు వారి కారణంగా మరెన్నో జరుగుతాయని ప్రభుత్వానికి

తెలుసు. అందుకే వారి జీవితాలు ఆరాంధరంగా ముగిసి పోయాయి. అయితే బిల్లాల్ని, రంగాల్ని ప్రోత్సహించి పోషించే నూరిబాబులాంటి వాళ్ళను ఏం చేయాలి? వాళ్ళ నేరాలు బయటపడితే ప్రభుత్వమే వారిని ఉరి తీసుంది. కానీ వారి నేరాలు ఎవరు బయటపెడతారు?"

జయరాజ్ క్షణం ఆగి అందరివంకా చూశాడు. అంతా నిశ్చబ్దంగా వింటున్నారు. అతను మళ్ళీ కొనసాగించాడు—

“మీ అందరికీ అప్పిగాడి గురించీ వాడు చేస్తున్న నేరాల సంగతీ తెలుసు. కానీ వాడికి ఉరిశిక్ష పడదు. అందుకు కారణం మీరే! ఆ సంగతలాగుంచండి—ఇక్కడ డబ్బంతా రెండు రాసులుగానూ బంగారమంతా రెండు రాసులుగానూ పోయబడి వుంది. మీ ఊరి జనాభా మూడువేలు దాటింది. అయితే చిన్నవిగా కనబడుతున్న ఆ రాసులు రెండూ ఊరందరినీ దోచగా వచ్చినవి. పెద్దవిగా కనబడే ఆ రాసులు రెండూ — నూరిబాబు, ప్రెసిడెంటు వగైరా మొత్తం నలుగురు పెద్దల్ని దోచగా వచ్చినవి. ఈ తేడా ఎలా వచ్చింది? ఎందుకు వచ్చింది? దీన్ని మీరెలా సహిస్తున్నారు?”

ఎవ్వరూ ఏమీ మాట్లాడలేదు.

జయరాజ్ మళ్ళీ మాట్లాడేడు — “మీరంతా చవట దద్దమ్మలు. ఎందుకూ పనికిరానివారు. మనిషి రూపంలా వున్న పశువులు. మీరు మనుషులుగా మారడానికి ఒకే ఒక్క అవకాశం ఇస్తున్నాను. మొత్తం ఇక్కడ పేర్చిన రాసులు కలిపేస్తాను. మీతోపాటే నా అనుచరులు కూడా అంతా సమంగా పంచుకుంటాం. ఇక మీదట మీ గ్రామంలో కొద్దీ గొప్ప తేడాలు మరి

ఇంత ఎక్కువగా వుండకూడదు....” అని ఆగాడతను.

జయరాజ్ అనుచరులిద్దరు ఆ రాసుల్ని సమీపించారు. ఒకడు ధనరాసుల్ని కలిపేశాడు. మరొకడు నగలను కలిపేశాడు. వాళ్ళప్పుడు తమ నాయకుడివంక చూశారు.

జయరాజ్ తన జేబులోంచి ఒక కాగితం తీశాడు. అందులో ఆ గ్రామంలోని మొత్తం కుటుంబాల పేర్లు వున్నాయి. ఒక్కొక్కరినీ పేరు పేరున పిలిచాడు. అక్కడున్న డబ్బు, బంగారం అక్కడి వారందరికీ పంచిపెట్టడమయ్యాక మిగిలింది అనుచరులు మూటగా కట్టారు.

అప్పుడు జయరాజ్ మళ్ళీ ఇలా గన్నాడు—
“నూరిబాబు గోతామలనిండా ధాన్యరాసులున్నాయి. అవన్నీ ఆమ్మగా వచ్చిన డబ్బు ప్రెసిడెంటు మీకు సమంగా పంచిపెడతాడు. ఎక్కువ తక్కువలు లేకుండా ఊళ్ళో వున్న భూమిని అంతా సమంగా పంచుకుని హాయిగా జీవించండి. మీకింక నూరిబాబు పీడలేదు. ఆయనే కాదు ఆయన భార్యకానీ, కుమారుడు కానీ మీకింక కనబడరు. ఆయన అనుచరుడు అప్పిగాడు కూడా మీకింక కనబడడు.

గతంలో నూరిబాబు ఎందరో మనుషుల్ని మాయం చేశాడు. అదే పద్ధతిలో ఆయన కుటుంబమూ మాయమయింది. ఆయన కుటుంబం మొత్తాన్ని ఎందుకు మాయం చెయ్యాలి వచ్చిందంటే—మిమ్మల్నందరినీ అష్టకషాలు పెట్టినప్పటికీ మీకాయన కుటుంబంమీద సానుభూతి పోదని నాకు తెలుసును కాబట్టి!

అంతా నేను చెప్పినట్లు చేయడానికి ప్రెసిడెంటు

ఒప్పుకున్నాడు. ఈ రోజునుంచి మీరు పూర్తిగా యిలా విముక్తులు. ఈ రోజునుంచి మీకిష్టమైన స్వతంత్ర జీవనం గడపాలి మీరు. ఇదీ నా కోరిక. మీకేదేనా లోటు జరిగిందో నేను మళ్ళీ వచ్చి తప్పెవరిదో విచారిస్తాను. తప్పు నాయకుడిదే తే అతడికి సూరిబాబుకు పట్టిన గతే పడుతుంది. తప్పు మీదే ఆవుతుంది—మీకో నమస్కారం పెట్టి వూరుకుంటాను—” అతని మాటలు పూర్తిచేసి తన ముఖంమీది ముసుగు తొలగించాడు.

అందమైన పాతికేళ్ళ ఆ యువకుడిని చూడగానే అక్కడున్న జనాలందరూ అప్రయత్నంగా — “జయ రాజుకీ జై!” అంటూ జయజయధ్వనాలు చేశారు. ఆ తర్వాత గాలిలో ఏదో ప్రేలికట్లయింది.

చూచుండగా అక్కడున్న జనాలందరూ స్పృహ తప్పి పడిపోయారు. దొంగలంతా ఒకచోట చేరారు.

జయరాజ్ వాళ్ళందరి వంకా చూసి—“మళ్ళీ ఆవసర పడితే తప్ప — ఇలాంటి పనికి తలపడకూడదు. మీరు మామూలుగా మీమీ స్వంత వ్యవహారాలు చూసుకోండి—” అన్నాడు.

“ఇప్పటికి నాలుగుశతాబ్దాలు. అయినా నీ కింకా అహింసావాదంమీద నమ్మకం పోలేదా?” అన్నాడు దొంగలో ఒకడు.

“హింస అనాగరికం. అందుకని నేను దాన్ని ద్వేషిస్తాను. శాంతి కోసం యుద్ధం ఆవసరమైనట్లు హింసను తొలగించడానికి హింస ఆవసరమే—అప్పుడు దాన్ని ఆశ్రయిస్తాను. సూరిబాబు ఈ గ్రామసులను దారుణంగా హింసించాడు. అందు గురించి ఆ గ్రామసులే ఆయనపై తిరగబడతారేమీనని ఆశించాను. వాళ్ళను

అజానాంధకారంలోంచి బయటకు తీసుకురావాలని ప్రయత్నించాను. ఆయన తమ కన్న బిడ్డల్నే మాయం చేసి సా ఆయనకు వ్యతిరేకంగా మాట్లాడే సాహసం ఒక్కరికి లేకపోయింది.

ఆయనపై పోలీసులు ఎంక్వయిరీకొస్తే నిజం చెప్పే ధైర్యం ఒక్కరికీ లేకపోయింది. ఇలాంటి వాళ్ళు ఎలా బాగుపడతారు? సూరిబాబు అనే రాక్షసుడిని ఊచునుంచి తొలగిస్తే మిగతావారందరూ సిమితపడి తమ ఆలోచనలకు పదును పెట్టగలరనిపించింది. అందుకే సూరిబాబును కూడా హెచ్చరించి ఒక నెలరోజులు టయిమిచ్చాను. ఆయనది లక్ష్యపెట్టలేదు. చివరికి నాకు హింస తప్పలేదు.

ఆయితే అంతమాత్రాన అన్ని వూళ్ళూ ఇలాగే వుంటాయని నేననుకోవడంలేదు. అందుకే నేనిప్పుడు మరో గ్రామంలోకి అడుగుపెట్టనున్నాను. ప్రజల ఆలోచనల్లో మార్పులు తీసుకురావడానికీ, వూరి పెద్దల మనస్సుల్లో భయం రగిలించడానికీ, మరో ప్రయత్నం చేస్తాను. విజయం సాధిస్తే ఏ బాధా లేదు. లేనిపక్షంలో మీరందరూ మళ్ళీ నాకు సాయపడాల్సి వుంటుంది —”

“ప్రజలు నిన్ను గుర్తిస్తారని భయంలేదా?”

జయరాజ్ నవ్వి—“లక్ష్యుణరావుగా ఈ గ్రామంలోని అందరికీ పరిచయమైన నేను ఈ రోజు జయరాజ్ గా వారందరిముందూ నిలబడితే ఒక్కరు కూడా నన్ను గుర్తు పట్టలేదు. అందువల్ల గుర్తింపబడతానన్న భయం నాకు లేదు. ఆయితే నేను తలపెట్టిన కార్యక్రమం ఎల్లకాలం జయప్రదంగా కొనసాగించగలనన్న నమ్మకం నాకులేదు. మనం ప్రజలకోసం పాటు పడుతున్నప్పటికీ — మనం తొక్కుతున్నదారి చట్టవిరుద్ధమైనది. ఏదో ఒకరోజున

నేను పట్టుబడవచ్చు.

కానీ నేను ఎక్కువ శ్రమపడనవసరంలేకుండా ప్రజల్లో
చైతన్యం రావాలంటే మన కథలకు మంచి ప్రచారం
లభించేలా చేయండి. మన ఆశయాలు ప్రజల మధ్యకు
వెళ్ళేలా చేయండి. ఎవరో వచ్చి అన్యాయాల్ని అరి
కట్టరనీ—అన్యాయాలకూ, అక్రమాలకూ వ్యతిరేకంగా
తామే తిరగబడవలసిన అవశ్యకత వున్నదనీ వారందరూ
గుర్తించేందుకు అనువైన ప్రజల పత్రికను ఎన్నుకోండి—”
అన్నాడు.

ఈ కథ ఏ పత్రికలో చూస్తారో వేరే చెప్పనవసరం
లేదు. అయితే ఈ కథ చదివి ప్రజలు మారిపోతారనుకుని
జయరాజ్ ఉపేక్షించడంలేదు. అతడివద్ద మొత్తం నూరు
గ్రామాం పేర్లున్నాయి. ఇప్పటికి నాలుగు గ్రామా
లయ్యాయి. మిగతా తొంభైయారు వూళ్ళలో అతనో
వూరిని ఎన్నుకోవోతున్నాడు.

వూరి పెద్దలూ జాగ్రత్త! ఏ వూరి కేరో చెబుతా
మంటే నాకూ తెలియదు. కానీ మీ వూరి కేరు జయరాజ్
లిసులోంచి తొలగించగలగడం మాత్రం మీ చేతిలోనే
వుంది.

—:వి పో యి 0 ది:—